

ማርያም ደዓርት

ግንቦት 21 2006 ዓ.ም. (5/29/2014)

ማርያም መንፈሳዊት አደና

ንባባት: ገላትያ 4: 1-9፥ ራእ 11: 19~12: 1~6፥ ግ.ሐ.1: 12~14፥ ሉቃ. 1:-39-56

ሰብከት: ወለገጽኪ ይትመኃለሉ ኩሎሙ አሕዛብ ብዑላነ ምድር ኩሉ ክብራ ለወለተ ንጉሥ ሃሴቦን በዘአጽፋረ ወርቅ ጎቡርት ወዕጹፍት።



ማርያም ምስለ ፍቁር ወልዳ

ሎሚ ብዓል ማርያም ድዓሪት ዘኪርና ነብዕል አሎና። አደታት ክጽልያ እንከለዋ “እዚ ኹሉ አበይ ዝበል ናብ እናይ ማርያም ምሕረት፥ ሰላም፥ ዝደለ” እናበላ ይጽልያ። ነዚ ሎሚ አኪቡና ዘሎ ብዓል የዘኻኸረና። ውሉድ ነብኡ/አ ብወላዲቱ/ታ ገሩ ክልምኖ እንከሎ ብቐሊል ክስማዕ ይክአል እዩ። አደ ዝተፈላለየ ምክንያት እናገበረት ተስምዕ እያ፥ አደታትና አብ ሕይወተን ብዝያዳ ነዚ ስለ ዝፈልግ ኩሉ ጊዜ ምሕረት አምላኽ ክደልያ እንከለዋ ብማርያም ይምህለላ። አብ ሕይወትና ከም አደና ዝቐርበና የለን መብዝሕትኡ እቲ አነ ዘብለና ካብ አደና ኢና እንወስዶ። አብ ኢየሱስ እንተ መጻእና ኩሉ ሥጋዊ ሰውነቱ ጠባያቱ መልክዑ ካብ ማርያም ወሲድዎ ንሳ ኩሉ ናታ ሂባቶ። በታ ኩሉ ዝሃበቶ አዲኡ ክንቀርቦ እንከሎና ክሰምዓና ክቐርበና ግድን እዩ።

አብ መስቀል ቅድሚ ምጣቱ ብለበዋ ዝሃበና አደ ማርያም እያ። “እንሃ አደኹም” ኢሉ ንቅ. ዮውሐንስ ክንዲ ኩልና ኮይኑ ሂብዎ። እዚአ አደኹም ክብለና እንከሎ አብ ኩሉ ጉዕዞ ሕይወትኩም ሓላዊትኩም ሓጋዚትኩም መራሒትኩም እኮታ ንኹሉ ካባይ እትደልይዎ እትሓልፉኩም ኢሉ ሂቡና። ንኣኣ እውን እዚአም ደቅኺ እዮም ኢልዋ፥ ጉዳይ ወላዲት ክትገብር፥ ኩሉ እቲ ወላዲ ንውሉዱ ዝገብረሉ ክትገብረልና ሓላፍነት ሂብዎ። ክትመርሓና ክትሕግዘና ክትመኽረና አብ ቅድሚ ወዳ እመናት ኮና ክንጉዓዝ አብ ኩሉ ክትሕግዘና።

ሕይወት ቀዳመይቲ ቤተ ክርስቲያን ምስ ማርያም እዩ ተጀሚሩ ቅ. ሉቃስ ነዚ ከረድእ ኢሉ “እዚአቶም ኩሎም ምስ ገሊኤን አንስትን ምስ ማርያም አደ ኢየሱስን ምስ አሃዋቱን ኃቢሮም ጸሎት የዘውትሩ ነበሩ” (ግ.ሐ 1: 14) ይብል። አብ መንግሥም ኮይና ማርያም ክልተ ነገር ትምህርም ነራ፡

- **ጸሎት ምግባር:** ሕይወት ማርያም ሕይወት ጸሎት እዩ። ጸሎት ክንብል ከሎና ንአምላኽ ምፍላጥ እዎ ኩሉ ብድላዩ ምምራሕ እዩ። ትውፊት ካብንእስነታ አብ ቤተ ጸሎት ከም ዝዓበየት እዩ ዝነግረና ስለዚ ትርጉም ጸሎት አጸቢቓ ትፈልጥ ነራ። ንሓዋርያት አብ ጽርሓ ጽዮን ነዚ እትፈልጦ እያ ትመርሖም ነራ። ሎሚ ንሕና ካብእ እንምሃሮ አብ ዝኾነ እዋን ንዝኾነ ነገር ብጸሎት ክነሰንዮ ከሎና ርግኣት ተስፋ ይህበና። ሓዋርያት አብቲ ጊዜ ፍርሓትን ምኹቕራርን አብቲ ከቢድ እዋን እታ ሓንቲ ሓይሊ ዝህቦም ብሓባር ጸሎት ምግባር እዩ ስለዚ ምስ ማርያም ኮይናም እናጸለዩ ከለዉ ንምውራድ መንፈስ ቅዱስ

ተሰናድዎም ነራ። ማርያም መምህር ጸሎት እያ። ወደይ ዝበለኩም ግብሩ እናበለት ንድላይ ወዳ ክንሰምዕ ክነኽብር ክንጽሊ ትነግረና።

- **ንኹሉ ኣብ ኢድ ኣምላኽ ገርካ ምኽኣል።** ሕይወትና ብምልኡ ኣብ ትሕቲ ኣምላኽ ገርና እንተ ኸኣልና ኩሉ ሒዝና ኣሎና ማለት እዩ። ማርያም እነኹ ባርያ እግዚአብሔር ኢላ ምስ ኣመነት ካብኡ ንድሓር ዝመጽአ ይመጻእ ሰጋእ ኣይበለትን። ንሰደት ኣብ ግብጺ ክትከይድ እንከላ፣ ንወዳ በቲ ዝምህሮን ዘገብሮ ዝነበረ ተአምራታትን ኣብ ክንዲ ሰናይ ወርደት ክረክብ ክትርኢ እንከላ ትጉሂ ነራ ግን ሰጋእ ኣይበለትን። ኣብ ሕማማቱ ጎኑ ጎኑ እናተጓዕዘት ክትከይድ እንከላ እሞ ክግዕር ክመውት ክትርኢ እንከላ ሓንቲ ናይ ተስፋ ቍርጻት ምልክት ኣየርኣየትን፣ ካልኣት ኣንስቲ ድሕሪ ሞቱ ላዕልን ታሕትን ክብላ እንከለዋ ንሳ ሓንቲ ምልክት ናይ ሓዘን ምጭናቕ ኣየርኣየትን እቲ ምንታይ ኩሉ ኣብ ኢድ ኣምላኽ ከምዘሎ ትኣምን ስለ ዝነበረት። ንቀዳመይቲ ማሕበር ወዳ ነዚ እያ ምሂራት።

ነዚ መሰረት ገርና ማርያም ኣደ ኩልና እያ ንብል ስለዚ መንፈሳዊት ኣደና ክንብላ ሓቀኛ ስማ እዩ። ማርያም እምብኣር ኣደ ኣምላኽ ጥራሕ ኣይኮነንትን ኣደና እውን እያ። ንማርያም ኣደና፣ እምበትና፣ ኣደ ቤተ ክርስቲያን፣ ከምኡ ኣብ ብዙሕ ጽሑፋት ኣበው “ኣደ ኩሎም ሕያዋን” ዝብል ንረክብ እዚ ኩሉ መንፈሳዊ ኣደነት ማርያም ይገልጻልና። ግን ማርያም ኣደና ክንብላ እንከሎና ኣብ እንታይ ትርጉም ወይ እንታይ ማለትና ኢና? እዚ ቀሊል መልሲ እዩ ማርያም ኣደና እያ ምኽንያቱ ንሳ ንመድኃኒና ስለ ዝወለደት። ንሕና ብእምነትን ብጸጋ ጥምቀትን ምስኡ ንወሃሃድ ኣባላት ናይ እታ ሰውነቱ ዝኾነት ቤተ ክርስቲያን ንኸውን። ንሱ ርእሲ እዩ ንሕና ኸኣ ኣባላት ኢና። ንሕና ኣባላት ሰውነት ክርስቶስ ስለ ዝኾና ማርያም ከኣ ኣዲኡ እያ ስለዚ ማርያም እምብኣር ኣደና እያ። እዚ ግን ብግዙፍ ብኣካላዊ መልክዕ ኣይኮነን ብመንፈሳዊ መልክዕ ናይ ጸጋ እዩ። ካብ ካልኣይ ክፍለ ዘመን ጀሚሩ ብዙሓት ዓበይቲ ክርስቲያን ከምኡ ብዙሕ ጊዜ መራሕቲ ቤተ ክርስቲያን ንማርያም ብዝርኢ መንፈሳዊ ኣደና ከምዝኾነት ይገልጹ።

ንማርያም መንፈሳዊት ኣደና ክንብላ እንከሎና ኣብ ክልተ ቀንዲ ነገራት መሰረት ገርና ኢና፡

- **ንኣምላኽ ሕራይ ብምባላ፡** መልኦኽ እግዚአብሔር ኣደ መስሕ ከምእትኸውን ከበስራ እንከሎ ዝሃበቶ መልሲ። እቲ ካብኣ ዝውለድ ንድሕነት ኩልና ብምጃኑ እሞ ነዚ ክንዲ ኩልና ኮይና መልሲ ክትህብ እንከላ ንኹልና ኣብቲ ናይ ድሕነት መኣዲ ከምእንሳተፍ ገራትና።
- **ንእግዚአብሔር ሕራይ ክትብሎ** እንከላ እቲ ዝሃበቶ መልሲ ብመንጽር ኣብ ቀራንዮ ዝፍጸም ተራእዩ እዩ። ንሳ ኣብ ስቓይን መስዋዕትን ወዳ ብመንፈስ ተሳቲፋ እያ፣ ንወዳ ምእንቲ ድሕነት ኩሎም ደቂ ሰብ ኣብ ሰማያዊ ኣምላኽ መስዋዕቲ ገራ ኣቕሪባቶ እያ። ብዘይ ናታ እምነትን ተኣዝን መድኃኒ ኣይምተዋህበናን ስለዚ ድሕነት ኣይምመጽኣን ቤተ ክርስቲያን ኣይምሃለወትን።

ኣብዚ ክልተ ሓሳባት እንተ ኣስተውዓልና ዝመሓላለፍ ዘሎ ሕይወት እዩ። ናይ ሓንቲ ወላዲት ቀንዲ ስራሕ ወይ ጸዋዕታ ኸኣ ሕይወት ምትሕልላፍ እዩ። ብሓቂ ክንርእዮ እንከሎና ማርያም ምንጭ ናይ ኩሉ ኣብ ሕይወትና እንረኽቦ ጸጋ፣ መንፈሳዊ ሕይወትናን እያ፣ ስለዚ መንፈሳዊት ኣደና ክንብላ መሰልን ግንዖትን ኣሎና። ቅድስት ኣደና ክንብላ እንከሎና ነዚ ኢና እነመልክት።

ኣብ ሓዲስ ኪዳን ማርያም መንፈሳዊት ኣደና ከምዝኾነት ዝሕብር ኣብ ክልተ ቦታታት ተጠቒሱ ንረኽቦ።

1. አብ ዮሐ 19:26-27፥ “ኢየሱስ ነዲኡ ነቲ ዘፍቅሮ ወዲ መዝምርውን አብ ጥቕኦ ደዊ ኢሉ ምስ ረአየ ነዲኡ ‘አቲ ሰበይቲ እንሆ ወድኺ’ በላ። ነቲ ወዲ መዝምርውን ሽኦ ‘እንሃ አዴኻ’ በሎ። እቲ ወደ መዝምርውን ካብ ሽው ጀሚሩ ናብ ቤቱ ወሰዳ” ዝብል ነንብብ። ብዙሓት ከምዝብልዎ አብዚ ኢየሱስ ዝብሎ ዘሎ ካብቲ ንዮውሓንስ ዝበሎ ንላዕሊ እዩ ዘስምዕ ማለት ካብቲ ዮውሓንስ ንማርያም ዝህቦ አገልግሎት ንላዕሊ እዩ ዘስምዕ ይብሉ። ሓዋርያ ዮውሓንስ ክንዲ ኩልና ክንዲ መላእ ቤተ ክርስቲያን እዩ ደው ኢሉ ዘሎ። ኩልና ደቂ ማርያም ኢና፥ ንሳ ሽኦ ፍሉይ ተራ እትጻወቶ አብ ክንዲ ቤተ ክርስቲያን ተዋሂባ። እዚ ብአምሳል ዝግለጽ ብዛዕባ ዮውሓንስ ብመንጽር ወንጌሉ ክንርእዮ ከሎና ክነረጋግጽ ንኽእል። ግዙፋዊ ነገራት አብ ክንዲ መንፈሳዊ ነገራት ከስምዑ ንረኽቡ።
2. ራእ 12:1-5፡”ዓቢ ትእምርቲ ድማ አብ ሰማይ ተርእየ፥ ፀሓይ ዝተወንዘፈት ወርኒ ብእግራ ዝረገጸት ዓሰርተ ኽልተ ኽዋኽብቲ ከም አኽሊል አብ ርእሳ ዝደፍኡት ተራእየት. . . . ንሳ ንኹሎም አሕዛብ ብበትሪ ሓፊን ኪገበዩም ዘለዎ ወዲ ወለደት” ዝብል ነንብብ። አብዚ እዚአ ሰበይቲ አብ ብሉይን ሓዲስን ኪዳን አምሳል ህዝበ እግዚአብሔር እያ። ናይ ብሉይ ኪዳን እስራኤል መስሕ ወሊዳ ሓዳስ እስራኤል ቤተ ክርስቲያን ኮይና፥ ንሳ በቲ ገበል ድራጎን ትሳቕ።

እዚአ ሰበይቲ ተባሂላ ዘላ ነደ ኢየሱስ እውን ከስምዕ ይኽእል እዩ። ካብ መጀመርያ ብብዙሓት ጳጳሳትን ተሎጋውያንን ንማርያም ከምዘስምዕ አስተምሂሮም። በዚ ርድኢት ማርያም እያ ንሰይጣን በቲ ሓደ ወዳ አቢላ ዝሰዓረት። ሳላ ማርያም አሕዋት ክርስቶስ ኮና። ብማርያም አቢልና መንፈሳዊ ውሉድነት ረኺብና።

አብዚ ሎሚ እንዝክሮ ዘሎና ብዓል ማርያም ድዓሪት ብፍሉይ ክንዝክሮ ዝድለ ዘሎ ከመሎና አብ ኩሉ መንፈሳዊ ሕይወትና ኢልና ንርእስና ክንሓትት እሞ አብታ ወላዲትና ክንምለስ። ጊዜና እንተ ርኤና ማርያም እንታይ አለዎ ደይ ከም ኩልና እያ፥ ዝያዳ ክብሪ አይግብአን እዩ፥ መሳርሒት ጥራሕ እያ ነራ፥ ክነኽብራ አየድልን እዩ፥ ድሕሪ ኢየሱስ ቆልዑት ነሮማ እዮም እቶም አብ ወንጌል አሕዋት ኢየሱስ ዝብል ናይ ብሓቂ ዝወለደቶም እያ እናተባህለ ግጉይ ትምህርትን ሓበረታን ብብዝሒ ዝስምዓሉ ኢና ዘሎና። እሞ ማርያም ከምዚ ዝብሃል ድያ ወይስ ናይ ብሓቂ አብ ድሕነት ዓቢ ተርኦ ዘልኦ እያ።

ብርግጽ ማርያም ከማና ፍጥርቲ እያ ግን ብመንጽር አደ አምላኽ ክትከውን ስለ ዝተሓርየት ብዘይ ኃጢአት ተጸኒሳ እዚ ካብ ኩልና ፍልይቲ ይገብራ። መልአኽ ከበስራ እንከሎ “ምልእተ ጸጋ” ኢልዎ። እዚ ጸጋ እዚ ካብ ወዳ ዝረኽበቶ እዩ። አደ አምላኽ እያ ምስ ወዳ ፍሉይ ርክብ ዘልኦ እያ። ብወገና እውን ንድላይ አምላኽ ክትፍጽም ብምሉእ ሕራይ ዝበለት እያ ስለዚ ማርያም ብኹሉ ሕርይቲ ፍጥረት አብ ቅድሚ አምላኽ ሞጎስ ዝረኽበት ካብ ኩለን አንስቲ ዝተባረኸት እያ። አብ መንጎናን አብ መንጎ አምላኽን ዕርቂ ዘምጽአት መንጎኛ እያ። አምላኽ ብማርያም ክንልምኖ እንከሎና ከይሰምዓና አይተርፍን እዩ። ሓንቲ እትብለና ወዳ ዝደልዮ ክንገብር እዩ።

ሎሚ እውን ማርያም አብ መንጎናን አብ መንጎ አምላኽን ዕርቂ ክተውርደልና ጸጋ ወዳ አብ ማእከልና ከምዝርከብ ክትገብር ትኽእል እያ ሓንትስ ንለምና። ብፍሉይ ጸሎት ክንገብር ንኹሉ ክትቆይረልና ለምንልና ንበላ። ርሑስ ብዓል ንኹልና ብአማላድነታ ፍቕርን ሰላም አብ ኩል ተውርደልና። ብሩኽ ብዓል

አባ ንጉሠ ፍሥሓ